

சரவண தெங்கங்குளம் நாச்சிமார் கோவில் அருள்மிகு
மீனாட்சி அம்மன் திருவூஞ்சல்




நூல் ஆக்கம் : திருமதி வை. கணேசபிள்ளை ஆசிரியை
கலாபூசணம் பண்டுகை. இணுவில்

பதிப்பித்து வெளியிடுபவர்

சரவணபூர் வை. கேதாரநாதன் B.Sc, Dip. in. Ed.

ஆஸை அறங்காவற் சபைத் தலைவர்

24-06-2015



சரவணை தெங்கங்குளம் நாச்சிமார் கோவில் அருள்மிகு மீனாட்சி அம்மன் திருவூஞ்சல்

1) சிவபூமி எனவிளங்கும் ஈழமணித் திருநாட்டின்
வடபால் நிருதித்தான மென விளங்கும்
சிவம் பூத்த ஊராம் சரவணைப்பதிசிறக்க மதுரை
மாநகர் விட்டிறங்கி வந்து குடிகொண்ட
சிவபாக முடையாளுமை மாமதுரைக் கரசி அன்னை
மீனாட்சி மேல் ஊஞ்சல்பாட
சிவம்பூத்த கணநாதன் ஆனைமுகன் இணுவைப்
பரராச சேகரனே காப்பு.

- 1) சொல்அரிய வேதங்கள் நான்கும் நற்றூண்களாக
ஓங்காரமே சக்தி பீடமாகப்
பல்லரிய சிவாகமங்களே நல்ல விட்டமாக
உபநிடதங்கள் என்னுங் கயிறு மாட்டி
வெல்லரிய திருமுறைகள் முத்துமணி பவள மணித்
தாமங்கள் பல நின்றொளிர
அல்லி மென் பொகுட்டுறையுமாதே மீனாட்சி தாயே!
சக்தி பீடமேறி ஓய்யாரமாய் ஆடீரஞ்சல்.
- 2) இந்திரனுஞ் சந்திரனும் ஆலவட்டம் குடை பிடிக்க
இமையவர்கள் ஏவற் பணி செய்து நிற்க
நந்தியோடு நாரதரும் வந்து இசைபடத்தும்புருவரோடு
முனிவரும் புகழ்ந்தே பாட சரவணையூர்ப்
பைந்தொடியார் பாவையர்கள் வந்து கூடி மலர் தூவி
மங்கலஞ் சேர்மணி விளக்குஏந்தி நிற்ப
அங்கையற் கண்ணி ஆலவாயுடையான் தேவியே!
மீனாட்சி தாயே மகிழ்ந்து ஆடீரஞ்சல்!

- 3) அடியவர்கள் அணிதிரண்டு உன்நாம கீதங்கள்
 பாடியாட நாமகளும் பூமகளும்
 கூடிவந்து கவரிவீச மலையரசன் மனம்மகிழ
 உமை மகிழ உம்பரெல்லாம் மகிழ
 நாடி வந்தே நாரணனும் நான்முகனும் வடந்
 தொட்டாட்ட தேவமாதர் நடனமாட
 தேடி வந்த சித்தர்களும் பக்தர்களும் பணிந்தேத்தச்
 சரவணைப் பதியுறையும்மீனாட்சி ஆடீருஞ்சல்!
- 4) பஞ்சபூதங்களாட அண்டமெலாஞ் சுழன்றாட அடியவராட
 மங்கை பங்கனாட மாதுமையாட
 நங்கையிவள் முத்துமணி வைரத்தோடாட காதிலணி
 குண்டலங்களாட முத்தாரமாட
 வஞ்சியிவள் நுண்ணிடையாட கட்டிய மேகலையாட
 கைவளையினங்களாட இரத்தினகீரிடமாட
 பஞ்சின் மெல்லடிப் பாவை பாசலங்கைகள் ஆட
 சவைணைப்பதியுறையும் மீனாட்சி ஆடீருஞ்சல்!
- 5) மாமதுரைக்கரசி மலயத்துவசன்மகளே! ஆலவாயுடையான்
 பாதியே உமையவளே உலகத்துநாயகியே!
 தேமதுரத்தமிழே! தேயாத நிலவே! தெவிட்டாத அழகே!
 மாதர்குலம்விளங்க மங்கல குங்குமம் தருபவளே!
 கோமகளே! குலமாதர்கள் கொண்டாடும் குலவிளக்கே!
 மாமதுரை மீனாட்சி அம்மையே! தாய்க்குத்
 தாயானவளே! சரவணையூர் சிறக்கக் கோயில்கொண்ட
 திருமகளே! மாங்கல்யே! மகிழ்ந்து ஆடீருஞ்சல்!

- 6) பூம்பாளை கமுகு மடல் விரிந்து கவரிவீச செவ்விளநீர்க்
 குலைகள் சாய்ந்த தென்னஞ் சோலைகளும்
 மா பலா வாழை வேப்பங்கனிகளுண்டு கவிபாடும் பறவைகளின்
 கலகலப்பும் நிறை மருத நிலவளஞ்சேர்
 தீம்பால் சுரக்கும் ஆவினங்கள் வாழும் வயல்புலம்குழ்
 சரவணைப் பதியூரில் கோயில் கொண்டோய்
 நீங்காதே பக்தர் கூட்டம் பணி செய்ய நாளும்
 அற்புதமாய் அகமகிழ்ந்து ஆடூருஞ்சல்.
- 7) தாய்க்குலங்கள் காப்பவளே ஆடூருஞ்சல் தாயான தத்துவமே
 ஆடூருஞ்சல்! ஆதிமகாசக்தியே ஆடூருஞ்சல்!
 மாய்க்கும் பிறவிப்பிணி தீர்ப்பவளே ஆடூருஞ்சல்
 அன்பர் மனங்குளிர ஆடூருஞ்சல் அறத்தின்
 நாயகியே ஆடூருஞ்சல் அங்கயற் கண்ணியே ஆடூருஞ்சல்
 பிரணவசொருபி ஆடூருஞ்சல் பிஞ்ஞுகன்தேவி ஆடூருஞ்சல்
 நோய்க்கு மருந்தானவளே ஆடூருஞ்சல்! சரவணையூர்ப்
 பதியுறையும் மீனாட்சி ஆடூருஞ்சல்!
- 8) ஆட்டுங்கரங்கள் ஆயிரங்கொண்டவளே அன்பருள்ளக்
 கோயிலில் உறையும் மகாசக்தியே
 ஏட்டிலும் எழுத்திலும் எழுதாமறையே சரவணைப்
 பதியுறையும் மங்கல நாயகியே
 பாட்டும் பயனும் நீயே அம்மா நினைதிருவருள்கூட்டும்படி
 சரவணைப் பதிமிளிரக் கோயில் கொண்டாய்
 வீட்டின்பந்தரும் மாதரசி மங்கலவாழ்வளிப்பவளே
 அன்னை மீனாட்சியே ஊஞ்சல் ஆடியருளே!

- 9) போது மலர்த் தாமந்தந்து பொங்கல்மடைபரவி
 ஆர்த்தி பலவும் செய்வார் பக்தர்கள்
 தீதகல வேண்டுமென்று வழிபடுவார் இடர்கழைந்து
 மாங்கல்ய பாக்கியந்தந்து அருள்பவளே!
 மாதுமையே! மங்கல குங்கும நாயகியே! மலைமகளே!
 முதுமை தானிலாதவளே! ஓம்சக்தியே
 வேதவொலி மந்திரங்கள் தோத்திரங்கள் கேட்டுநாளும்
 மகிழும் மீனாட்சியே! ஆடிருஞ்சல்!
- 10) உமையவளே ஆடிருஞ்சல்! உலகத்து நாயகியே
 ஆடிருஞ்சல்! உயிர்காக்கும் தாயே ஆடிருஞ்சல்!
 இமையத்திருப்பவளே ஆடிருஞ்சல்! மலையரசன் பெற்ற
 மாமணியே ஆடிருஞ்சல்! மாதரசி ஆடிருஞ்சல்!
 இமையா முக்கண்ணுடையான் சுந்தரேசன் பாகத்திருப்பவ(ளே)
 ஆடிருஞ்சல்! அம்பிகையே ஆடிருஞ்சல்!
 மாமதுரைக் கிறைவி ஆடிருஞ்சல்! சரவணைப் பதிசிறக்க
 அருள்பாலிக்கும் மீனாட்சி ஆடிருஞ்சல்!
- 11) சங்கத்தமிழே ஆடிருஞ்சல்! சான்றோர்கள் நாவிலிருப்பவளே
 ஆடிருஞ்சல்! தென்மதுரைக்கரசி ஆடிருஞ்சல்!
 ஓங்கிவளர் மருதும் கடம்பும் தலவிருட்சமாகக் கொண்டவளே
 ஆடிருஞ்சல்! சரவணைப் பதியுறைபவளே ஆடிருஞ்சல்!
 தெங்கங்குளப் புனிததீர்த்த முடையவளே ஆடிருஞ்சல்! பிறவிப்பிணிக்கு
 மருந்தே ஆடிருஞ்சல்! அண்டங்கள் காப்பவளே ஆடிருஞ்சல்!
 மங்கலச் செல்வியே ஆடிருஞ்சல்! மலையத்துவசன் மடமகளே
 ஆடிருஞ்சல்! ஓங்கார நாயகியே உவந்து ஆடிருஞ்சல்!

வாழி

- 12) அருமறைகள் ஆகமங்கள் எல்லாம் வாழி வாழி
ஐந்தெழுத்தும் அந்தணரும் வாழி வாழி
திருமுறைகள் பன்னிரண்டும் வாழி வாழி
சைவ நாற்பாதங்கள் வாழி! வாழி!
திரிபுர சுந்தரி வாழி! சிவஞான போதகி வாழி!
சரவணைப் பதியுறையும் மீனாட்சி வாழி! வாழி!
பெருமையுறு பெண்குலமும் ஆவினமும் வாழி!
அடியவர்கள் எல்லோரும் வாழி! வாழி!

மங்களம்

- 13) மங்கையர்க் கரசிக்கு செயமங்களம்
மாதர்குல வல்லிக்கு செயமங்களம்
அங்கையற் கண்ணிக்கு செயமங்களம்
அருமறைகளானவட்கு செயமங்களம்
செங்கமல வல்லிக்கு செயமங்களம்
கொவ்வைச் செவ்வாயவளுக்கு செயமங்களம்
மங்கலந் தருபவட்கு செயமங்களம்
சரவணைப்பதி மீனாட்சிக்கு செயமங்களம்.
(சுபமங்களம்)

பராக்கு

- 14) பஞ்சபூத மானவளே பராக்கு
அங்கையற் கண்ணியே பராக்கு
செங்கமலத் திருவே பராக்கு
மங்கல மீனாட்சியே பராக்கு

எச்சரிக்கை


- 15) சரவணைப் பதியுறைபவளே எச்சரிக்கை
திரிபுர சுந்தரியே எச்சரிக்கை
புரமெரித்தான் தேவியரே எச்சரிக்கை
கரங்கள் கூப்பிவணங்குகின்றோம் எச்சரிக்கை

லாலி

- 16) சூல லாலி - சுடர்க்கொடியே லாலி - சிவ
காமிலாலி மதுரை மீனாட்சியே லாலி
மூலலாலி மூவா முதலே லாலி - முக்கண்ணன்
பாதி லாலி சிவசக்தி லாலி
கோல லாலி கோமளவல்லி லாலி - நவ
சக்தி லாலி சகலகலா வல்லி லாலி
பூலோக நாயகியே லாலி புவனசுந்தரியே லாலி
சரவணைப் பதிமீனாட்சி லாலி சுபலாலி.

சுபம்.





திருவள்ளூர் அச்சகம், நல்லூர் T.P 0771171872